

**భారత శిక్షాస్మృతి మరియు క్రిమినల్ ప్రక్రియాస్మృతి, 1973లను ఆంధ్రప్రదేశ్ రాష్ట్రమునకు వర్తింపజేయుటలో ఇంకనూ సవరించుటకైన బిల్లు.**

భారత ప్రజారాజ్యపు దెబ్బయవ సంవత్సరములో ఆంధ్రప్రదేశ్ రాష్ట్ర శాసనమండలిచే ఈ క్రింది విధముగా శాసనము చేయబడినది:-

**అధ్యాయము - I**

**ప్రారంభిక**

సంగ్రహనామము, విస్తరణ మరియు ప్రారంభము.

1. (1) ఈ చట్టమును ఆంధ్రప్రదేశ్ దిశ చట్టము-క్రిమినల్ శాసనముల (ఆంధ్రప్రదేశ్ సవరణ) చట్టము, 2019 అని పేర్కొనవచ్చును.
- (2) ఇది ఆంధ్రప్రదేశ్ రాష్ట్రమంతటికి విస్తరించును.
- (3) ఇది రాష్ట్ర ప్రభుత్వము ఆంధ్రప్రదేశ్ గెజెటులో అధిసూచన ద్వారా నియతము చేయునట్టి తేదీన అమలులోనికి రావలెను.

**అధ్యాయము - II**

**భారత శిక్షాస్మృతి, 1860కి సవరణలు**

1860లో 45వ కేంద్ర చట్టము.

354ఇ, 354ఎఫ్, మరియు 354జి అను కొత్త పరిచ్ఛేదములను చేర్చుట.

2. భారత శిక్షాస్మృతి, 1860లో,-

354డి పరిచ్ఛేదము తరువాత ఈ క్రింది పరిచ్ఛేదములను చేర్చవలెను, అవేవనగా,-

“354ఇ - మహిళను వేధించుట: ఎవరైనా,-

- (i) మహిళను ఏదేని చర్య, పనులు లేదా మాటల ద్వారా చికాకుపరచు లేదా భయము కలిగించి ప్రమాదము కలుగజేతునని లేదా భయకంపితముచేయు, బెదిరించు, అవమానపరచు, సిగ్గుపరచు, ఆలింగనం చేసుకొను వారెవరైననూ;
- (ఎ) దుర్భాషలాడుట లేదా హానికలిగించుట లేదా హాని కలిగింతునని బెదరించుట;
- (బి) వ్యక్తిగతముగా చేరువగుట లేదా టెలిఫోను, ఇ-మెయిల్, సామాజిక మాధ్యమ వేదికలు లేదా ఏదేని ఇతర డిజిటల్ విధానములో లేదా దాని ద్వారా ఒక మహిళను సంప్రదించుట ద్వారా పరిచయమును ఏర్పరచుకొనుటకు ఉద్దేశించుట;
- (సి) ఏదేని ప్రరూపములో ఏదేని అవాంఛితమైన లేదా అప్రియమైన సందేశమును పంపించుట;
- (డి) ఏదేని ప్రరూపములో సామాజిక మాధ్యమాలు లేదా ఎలక్ట్రానిక్ మాధ్యమాలను ఉపయోగించుట ద్వారా ఒక మహిళకు అపకీర్తిని కలిగించుట లేదా అపఖ్యాతి పాలుచేయుట; లేదా
- (ii) ఏవేని శృంగార కోరికలకు స్పందించుమని ఒత్తిడి చేయుట లేదా బలవంతము చేయుట, అట్లు స్పందించని యెడల ఏదేని హాని లేదా ప్రమాదము కలుగ జేతునని బెదరించుటతో సహా ఏదేని చర్య, చేతలు లేదా మాటల ద్వారా ఒక మహిళను చికాకుపరచు లేదా ఆపద, ప్రమాదం లేదా దిగులు, భావన, బెదరింపు, అవమానం,

సిగ్గు లేదా కలవరపాటును కలుగజేయు వారెవరైనా మొదటి దోషస్థాపనమునకు రెండు సంవత్సరముల దాకా పొడిగించదగు కారావాసముతో శిక్షింపబడవలెను మరియు ఒక లక్ష రూపాయల వరకు ఉండదగు జరిమానాకు కూడా పాత్రుడగును మరియు రెండవ లేదా తదుపరి దోషస్థాపనకు నాలుగు సంవత్సరముల దాకా పొడిగించదగు కారావాసముతో శిక్షింపబడవలెను మరియు ఐదు లక్షల రూపాయల వరకు ఉండగల జరిమానాతో శిక్షించబడదగి ఉండవలెను.

**విశదీకరణ :** పై ఉప-పరిచ్ఛేదమునకు సంబంధించినంతవరకు “శృంగార కోరికలు” అనగా ఒక మహిళ తన నిరాసక్తను స్పష్టముగా తెలియజేసినప్పటికీ, ఎలక్ట్రానిక్ ప్రరూపము, డిజిటల్ మాధ్యమాలు లేదా సామాజిక మాధ్యమాలతో సహా వ్యక్తిగతముగా లేక ఏదేని సమాచార ప్రరూపములో అనుచితమైన లైంగిక సంబంధాలను కలిగివుండడానికి అనేకసార్లు చేసిన ప్రయత్నములు లేదా ప్రతిపాదనలు అని అర్థము.”

### 354 ఎఫ్: బాలలపై లైంగిక దాడి:

- (1) లైంగిక వాంఛతో బాలిక/బాలుని యొక్క జననాంగము, పురుషాంగము, గుదము లేదా రొమ్మును తాకిన వ్యక్తి లేదా అట్టి వ్యక్తి లేదా ఎవరేని ఇతర వ్యక్తి యొక్క జననేంద్రియము, పురుషాంగము, గుదము లేదా రొమ్మును బాలిక/బాలుడు తాకునట్లు చేయువ్యక్తి లేదా పురుషాంగం ప్రవేశము లేకుండా లైంగిక వాంఛతో శారీరక సంబంధమును కలిగివున్న ఏదేని ఇతర చర్యకు పాల్పడిన అట్టి వ్యక్తి లైంగిక దాడికి పాల్పడినట్లుగా పేర్కొనబడుతుంది.
- (2) లైంగిక దాడికి పాల్పడిన ఎవరైనా వ్యక్తి పది సంవత్సరములకు తక్కువ కాకుండా పద్నాలుగు సంవత్సరముల దాకా పొడిగించదగు కారావాసముతో శిక్షింపబడవలెను మరియు జరిమానాకు కూడా పాత్రుడగును.”.

### 354 జి: బాలలపై మరింత అధికంగా లైంగిక దాడి చేయుట:

- (1) (ఎ) పోలీసు అధికారి అయివుండి బాలలపై లైంగికదాడి చేయు వారెవరైనను-
  - (i) పోలీసు స్టేషన్ హద్దుల లోపల లేదా ఆయన నియమించబడిన ఆవరణ లోపల; లేదా
  - (ii) ఆయన నియమించబడిన పోలీసు స్టేషన్లోని లేదా అందులోలేని ఏదేని స్టేషను హౌసు యొక్క ఆవరణలలో; లేదా
  - (iii) ఆయన విధి నిర్వహణలో ఉన్నపుడు లేదా ఇతర సమయములలో; లేదా
  - (iv) పోలీసు అధికారిగా ఆయనకు తెలిసినపుడు లేదా గుర్తించబడినపుడు; లేదా
- (బి) సాయుధబలగములు లేదా భద్రత బలగముల సభ్యుడుగా ఉన్న వారెవరైనను బాలికపై లైంగికదాడి జరిపినపుడు--
  - (i) ఆ వ్యక్తి మోహరించబడిన ప్రాంతపు హద్దుల లోపల; లేదా
  - (ii) భద్రత లేదా సాయుధ బలగముల అడుపు క్రింద ఏవేని ప్రాంతములలో; లేదా

- (iii) ఆయన విధి నిర్వహణలో ఉన్నప్పుడు లేదా ఇతర సమయములో; లేదా
- (iv) భద్రత లేదా సాయుధ బలగముల సభ్యుడుగా తెలిసిన లేదా గుర్తించబడినపుడు; లేదా
- (సి) పబ్లికు సేవకుడుగా ఉంటూ బాలికపై లైంగికదాడి జరిపిన వారెవరైనను; లేదా
- (డి) కారాగారం లేదా రిమాండు హోమ్ లేదా రక్షణ గృహం అబ్జర్వేషన్ హోమ్ లేదా ప్రస్తుతము అమలునందున్న ఏదేని శాసనము క్రింద లేదా ఏర్పాటు చేయబడిన అభిరక్షణ లేదా రక్షణ యొక్క ఏదేని ఇతర స్థలములో, ఆయాచోట్ల నివసిస్తున్న బాలికపై లైంగిక దాడి జరిపినపుడు; లేదా
- (ఇ) ప్రభుత్వ లేదా ప్రైవేటు ఆసుపత్రి యొక్క యాజమాన్య లేదా సిబ్బందిగా ఉంటూ ఆ ఆసుపత్రిలోని బాలికపై లైంగికదాడి జరిపిన వారెవరైననూ; లేదా
- (ఎఫ్) విద్యాసంస్థ లేదా మత సంబంధమైన సంస్థ యొక్క యాజమాన్య లేదా సిబ్బందిగా ఉంటూ, ఆ సంస్థలోని బాలికపై లైంగిక దాడి జరిపిన వారెవరైనను; లేదా
- (జి) బాలికపై సామూహికంగా లైంగిక దాడి జరిపిన వారెవరైనను.

**విశదీకరణ :** తమ ఉమ్మడి ఉద్దేశంతో ఒకరు లేదా అంతకంటే ఎక్కువ మంది వ్యక్తులు ఒక బాలికపై లైంగిక దాడి చేసినపుడు, అట్టి ప్రతి వ్యక్తి, ఈ ఖండము యొక్క అర్థము లోపల సామూహిక లైంగిక దాడి జరిపినట్లు భావించబడి మరియు ఆయన ఒక్కరి చేతనే సదరు దాడి జరుపబడినట్లుగానే, అదే రీతిలో ఆ చర్యకు అట్టి ప్రతివ్యక్తి బాధ్యుడైనట్లు భావించవలెను; లేదా

- (హెచ్) మారణాయుధములు, అగ్ని, బాగా వేడిచేసిన పదార్థము లేదా హరించినవేయు పదార్థమును ఉపయోగిస్తూ బాలికపై లైంగిక దాడికి పాల్పడిన వారెవరైననూ; లేదా
- (ఐ) దారుణమైన గాయం లేదా శారీరకహాని మరియు బాలిక యొక్క లైంగిక అవయవములకు గాయం కలుగజేస్తూ లైంగిక దాడి జరిపిన వారెవరైననూ; లేదా
- (జె) ఈ క్రింది విధముగా ఒక బాలికపై లైంగిక దాడి జరుపు వారెవరైననూ,-
- (i) బాలికను శారీరకంగా అశక్తురాలినిగా లేదా మానసిక ఆరోగ్య రక్షణ చట్టము, 2017 యొక్క 2వ పరిచ్ఛేదపు ఖండము (ఎల్) క్రింద నిర్వచించబడినట్లుగా మానసిక అనారోగ్యమునకు గురిచేసిన లేదా తాత్కాలికంగా లేదా శాశ్వతంగా తన రోజువారీ పనులు చేసుకొనలేని విధంగా బాలికను ఏదేని విధంగా హింసించిన; లేదా
- (ii) మానవ శరీరంలో ఇమినో డిఫిషియన్సీ వైరస్ తో లేదా ఏదేని ఇతర విధంగా జీవితాన్ని భయపెట్టే వ్యాధి లేదా అంటు వ్యాధితో ఆ బాలిక తాత్కాలికంగా లేదా శాశ్వతంగా, భౌతికంగా లేదా మానసికంగా బలహీనపడే రీతిలో అశక్తురాలినిగా చేస్తూ తన రోజువారీ పనులు చేసుకొనలేని విధముగా చేస్తూ; లేదా
- (కె) బాలిక యొక్క మానసిక లేదా శారీరక అశక్తతను స్వార్థంతో ఆమెపై లైంగిక దాడి జరుపు వారెవరైననూ; లేదా

- (ఎల్) బాలికపై ఒకసారికంటే ఎక్కువ పర్యాయములు లేదా పదేపదే లైంగిక దాడి జరిపిన వారెవరైననూ; లేదా
- (ఎమ్) పన్నెండు సంవత్సరములకు తక్కువ వయస్సుగల బాలికపై లైంగిక దాడి జరుపు వారెవరైననూ; లేదా
- (ఎన్) రక్త సంబంధము లేదా దత్తత లేదా వివాహం లేదా సంరక్షణ బాధ్యత లేదా ఫాస్టర్ సంరక్షణ లేదా బాలిక యొక్క తల్లిదండ్రుల బంధుత్వముతో లేదా అదే గృహంలో లేదా వాటాలో నివసించే బాలికపై లైంగిక దాడి జరుపు వారెవరైననూ; లేదా
- (ఓ) బాలికకు సేవలు అందించు ఏదేని సంస్థ యొక్క యాజమాన్యము లేదా సిబ్బందిగా ఉంటూ, అట్టి సంస్థలో నివాసముంటున్న బాలికపై లైంగిక దాడి జరుపు వారెవరైననూ; లేదా
- (పి) బాలికకు నమ్మకము లేదా ప్రాధికారముతో, సంస్థ లేదా హోమ్ లేదా ఏదేని ఇతర స్థలములో ఆ బాలికపై లైంగిక దాడి జరుపు వారెవరైననూ; లేదా
- (క్యూ) బాలిక గర్భవతి అని తెలిసియుండియు ఆమెపై లైంగిక దాడి జరుపువారెవరైననూ; లేదా
- (ఆర్) బాలికపై లైంగిక దాడి మరియు బాలికపై హత్యాయత్నం చేసిన వారెవరైననూ; లేదా
- (ఎస్) (మత లేదా తెగల హింస లేదా ఏదైనా జాతీయ విపత్తు సందర్భంగా లేదా వీటిని పోలీస ఏవైనా పరిస్థితులు) సందర్భముగా బాలికపై లైంగిక దాడికి పాల్పడిన వారెవరైననూ; లేదా
- (టి) బాలికపై లైంగిక దాడికి పాల్పడి మరియు ఈ చట్టము క్రింద ఏదైనా నేరానికి పాల్పడి గతంలో శిక్షించబడినవారు లేదా ఆయా సమయాలలో అమలులో ఉన్న ఏదైనా ఇతర శాసనము క్రింద శిక్షింపబడదగిన ఏదైనా లైంగిక నేరానికి పాల్పడిన వారెవరైననూ; లేదా
- (యు) బాలికపై లైంగికదాడికి పాల్పడి మరియు బాలికను వివస్త్రనుచేసి లేదా బహిరంగంగా నగ్నంగా ఊరేగించిన వారెవరైననూ; లేదా
- (వి) ఒక బాలికకు ఎవరైనా నచ్చచెప్పి, ప్రేరేపించి, ఆశచూపి లేదా బలప్రయోగంచేసి లోబరుచుకొని లేదా లోబరుచుకుంటూ లేదా ఎవరినైననూ లొంగిపోవాలని ఆదేశించడం, ఒక బాలికకు ఏదైనా డ్రగ్ లేదా హార్మోన్ లేదా ఏదైనా రసాయన పదార్థం ఇచ్చి లోబరుచుకోవడంలో సహాయం తీసుకొని సదరు బాలికకు ముందస్తుగా రజస్వల అయ్యే విధంగా చేయడం తీవ్రమైన లైంగిక నేరానికి పాల్పడినట్లుగా భావించవచ్చును.
- (2) తీవ్రమైన లైంగిక దాడికి పాల్పడిన వారిని ఎవరినైనను పద్నాలుగు సంవత్సరములకు తక్కువకాని కాలానికి కారావాసముతో దానిని జీవిత ఖైదుగా పొడిగించగల కారావాస శిక్షతో శిక్షింపబడదగి మరియు జరిమానా కూడా విధించడమవుతుంది.”

376వ పరిచ్ఛేదమునకు  
సవరణ.

(i) 376వ పరిచ్ఛేదములో,-

(ఎ) ఉప-పరిచ్ఛేదము (1)లో గల, “కు విస్తరించగల” అను పదముల తరువాత “మరణము లేదా” అను పదములను చొప్పించవలెను.

(బి) ఉప-పరిచ్ఛేదము (2)లో గల “కు విస్తరించగల” అను పదముల తరువాత “లేదా మరణము” అను పదములను చొప్పించవలెను.

(సి) ఉప-పరిచ్ఛేదము (3)లో గల “కు విస్తరించగల” అను పదముల తరువాత “లేదా మరణము” అను పదములను చొప్పించవలెను.

376డి పరిచ్ఛేదమునకు  
సవరణ.

(ii) 376డి పరిచ్ఛేదములోని “కు విస్తరించగల” అను పదముల తరువాత “లేదా మరణము” అను పదములను చొప్పించవలెను.

(iii) 376డిఎ పరిచ్ఛేదములో “తో శిక్షించబడి” అను పదముల తరువాత “మరణము లేదా” అను పదములను చొప్పించవలెను.

(iv) 376ఇ పరిచ్ఛేదములో ఈ క్రింది వినాయింపును చేర్చవలెను, అదేదనగా,-

“భారత శిక్షాస్మృతిలోని 354ఎఫ్, 354జి, 376, 376ఎ, 376ఎబి, 376డి, 376డిఎ, 376డిబి లేదా 376ఇ పరిచ్ఛేదముల కింద నేరములు జరిగిన సందర్భంలో అట్టి నేరములు అతి క్రూర స్వభావ లక్షణాలను కలిగివుండి, తగిన నిర్ణయాత్మకమైన సాక్ష్యము ఉండి గుణపాఠము నేర్పే ధ్రువీకరించే శిక్ష మరణదండన శిక్షగా ఉండవలెను”.

### అధ్యాయము - III

#### క్రిమినల్ ప్రక్రియాస్మృతి, 1973కి సవరణలు

39వ పరిచ్ఛేదమునకు  
సవరణ.

(i) 39వ పరిచ్ఛేదములోని ఉప-పరిచ్ఛేదము (1)లో ఖండము (విఎ) తరువాత, ఈ క్రింది ఖండమును చొప్పించవలెను.

“(విబి) పరిచ్ఛేదములు 375 నుండి 376ఇ వరకు, రెండూ కలుపుకొని (అంటే, లైంగిక స్వభావమున్న అపరాధములు).”.

173వ పరిచ్ఛేదమునకు  
సవరణ.

(ii) 173వ పరిచ్ఛేదములో, ఉప-పరిచ్ఛేదము (1ఎ) తరువాత ఈ క్రింది ఉప-పరిచ్ఛేదమును చేర్చవలెను, అదేదనగా,-

“(1బి) అతి క్రూర స్వభావ లక్షణాలు ఉన్న అపరాధములు మరియు తగిన నిర్ణయాత్మకమైన సాక్ష్యము ఉండి భారత శిక్షాస్మృతిలోని 354ఎఫ్, 354జి, 376, 376ఎ, 376ఎబి, 376డి, 376డిఎ, 376డిబి లేదా 376ఇ పరిచ్ఛేదముల క్రింది అపరాధములకు సంబంధించి పోలీస్ స్టేషన్ ఇన్ ఛార్జ్ అధికారి సమాచారాన్ని రికార్డు చేసిన తేదీ నుండి ఏడు పనిదినముల కాలావధిలోపు దర్యాప్తు పూర్తి చేయబడవలెను.”

309వ పరిచ్ఛేదమునకు  
సవరణ.

(iii) 309వ పరిచ్ఛేదములో ఉపపరిచ్ఛేదము (1) తరువాత ఈ క్రింది ఉప-పరిచ్ఛేదమును చేర్చవలెను, అదేదనగా,-

“(1ఎ) 173 (1బి) పరిచ్ఛేదము కింద ఛార్జ్‌షీట్‌ను దాఖలు చేసినపుడు, ఛార్జ్‌షీట్‌ను దాఖలు చేసిన తేదీ నుండి పద్నాలుగు పనిదినముల కాలావధి లోపు దర్యాప్తు లేదా విచారణ పూర్తి చేయబడవలెను.”

374వ పరిచ్ఛేదమునకు  
సవరణ.

(iv) 374వ పరిచ్ఛేదములో, ఉప-పరిచ్ఛేదము (4)కు బదులుగా ఈ క్రింది దానికి ఉంచవలెను, అది ఏదనగా,-

1860లో 45వది.

“(4) భారత శిక్షాస్మృతిలోని 376బి పరిచ్ఛేదము లేదా 376సి పరిచ్ఛేదము క్రింద ఇచ్చిన తీర్పుపై ఒక అపీలు దాఖలైనపుడు, అట్టి అపీలు దాఖలైన తేదీ నుండి ఆరు నెలల కాలావధిలోపు ఆ అపీలు పరిష్కరింపబడవలెను మరియు భారత శిక్షాస్మృతిలోని 376, 376ఎ, 376ఎబి, 376డి, 376డిఎ, 376డిబి లేదా 376ఇ పరిచ్ఛేదముల క్రింద ఇచ్చిన తీర్పుపై సదరు అపీలు దాఖలైనపుడు, అట్టి అపీలు దాఖలైన తేదీ నుండి మూడు నెలల కాలావధిలోపు ఆ అపీలు పరిష్కరింపబడవలెను.”

377వ పరిచ్ఛేదమునకు  
సవరణ.

(v) 377వ పరిచ్ఛేదములో ఉప-పరిచ్ఛేదము (4)కు బదులుగా ఈ క్రింది దానిని ఉంచవలెను, అది ఏదనగా,-

1860లో 45వది.

“(4) భారత శిక్షాస్మృతిలోని 376బి పరిచ్ఛేదము లేదా 376సి పరిచ్ఛేదము క్రింద వేసిన శిక్షపై ఒక అపీలు దాఖలు చేయబడినపుడు, అట్టి అపీలు దాఖలు చేయబడిన తేదీనుండి ఆరు నెలల కాలావధిలోగా దానిని పరిష్కరించవలెను మరియు భారత శిక్షాస్మృతిలోని 376, 376ఎ, 376ఎబి, 376డి, 376డిఎ, 376డిబి లేదా 376ఇ పరిచ్ఛేదముల క్రింద వేసిన శిక్షపై దాఖలు చేయబడిన అపీలును అది దాఖలు చేయబడిన తేదీనుండి మూడునెలల కాలావధిలోగా దానిని పరిష్కరించవలెను.”

మొదటి అనుసూచికి  
సవరణ.

(vi) క్రిమినలు ప్రక్రియాస్మృతిలోని మొదటి అనుసూచిలో “I-భారత శిక్షాస్మృతి క్రింద అపరాధములు,” శీర్షిక క్రింద,-

(ఎ) 354డి పరిచ్ఛేదము తరువాత తదనుగుణమైన నమోదులతో ఈ క్రింది పరిచ్ఛేదములను చొప్పించవలెను, అవేవనగా:-

1	2	3	4	5	6
354ఇ	మహిళలపై వేధింపు	యొదటి దోషస్థాపనపై రెండు సంవత్సరముల వరకు పొడిగించదగు కాలానికి కారావాసముతో శిక్షింపబడవలెను మరియు ఒక లక్ష వరకు ఉండగల జరిమానాతో కూడా శిక్షింపబడదగి యుండవలెను; మరియు రెండవ లేదా దరిమిలా దోషస్థాపనకు నాలుగు సంవత్సరముల వరకు పొడిగించదగు కారావాసముతోను ఐదు లక్షల వరకు ఉండగల జరిమానాతో కూడా శిక్షింపబడదగి ఉండవలెను.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము
354ఎఫ్	బాలలపై లైంగిక దాడి	ఐదు సంవత్సరములకు తక్కువగాని, అయితే ఏడు సంవత్సరముల వరకు పొడిగించదగు కాలానికి కారావాసముతో శిక్షింపబడవలెను మరియు జరిమానాకు కూడా పాత్రుడు అగును.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము
354జి	బాలలపై మరింత అధికంగా లైంగిక దాడి	పదునాలుగు సంవత్సరములకు తక్కువగాని అయితే జీవితకాల కారావాస శిక్షతోను శిక్షించబడదగి ఉండవలెను మరియు జరిమానాకు కూడా పాత్రుడగును.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము

(బి) 376, 376డి మరియు 376డిఎ పరిచ్ఛేదములకు సంబంధించిన నమోదులకు బదులుగా, ఈ క్రింది నమోదులను ఉంచవలెను, అవేవనగా:-

1	2	3	4	5	6
376	మానభంగము	పది సంవత్సరములకు తక్కువగాని కఠిన కారావాసముతో అయితే జీవితకాలం వరకు పొడిగించదగు కారావాసముతో శిక్షింపబడవలెను మరియు జరిమానా లేదా మరణదండనకు కూడా పాత్రుడు కావలెను.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము

	పోలీసు అధికారి లేదా పబ్లిక్ సేవకుడు లేదా సాయుధ బలగముల యొక్క సభ్యుడు లేదా జైలు రిమాండు హోమ్ లేదా కస్టడీ యొక్క ఇతర ప్రదేశములో లేదా మహిళల లేదా బాలల యొక్క సంస్థ సిబ్బందిపై నిర్వహణలో ఉన్న వ్యక్తిచే లేదా ఆసుపత్రి సిబ్బంది నిర్వహణలో ఉన్న వ్యక్తిచే నమ్మకము, ప్రాధికారముతో మానభంగము చేసిన వ్యక్తి లేదా మానభంగము చేయబడిన వ్యక్తికి దగ్గర బంధువుచే మాన భంగము చేయబడినపుడు.	పది సంవత్సరములకు తక్కువగాని కఠిన కారాగార వాస శిక్ష అయితే జీవితకాలానికి అంటే ఆ వ్యక్తి యొక్క మిగిలిన సహజ జీవితకాలానికి కారావాస శిక్ష మరియు జరిమానా లేదా మరణ దండనతో శిక్షింపబడదగి ఉండవలెను.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము
	పదహారు సంవత్సరముల వయస్సులోపు మహిళపై మానభంగ అపరాధము చేసిన వ్యక్తులు	20 సంవత్సరములకు తక్కువగాని కఠిన కారావాస శిక్ష అయితే జీవితకాలానికి అంటే ఆ వ్యక్తి యొక్క మిగిలిన సహజ జీవితకాలానికి కారావాస శిక్ష మరియు జరిమానాతో లేదా మరణదండనతో శిక్షింపబడదగి ఉండవలెను.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము
376డి	సామూహిక మానభంగము	20 సంవత్సరములకు తక్కువగాని కఠిన కారావాస శిక్షతో అయితే జీవితకాలానికి అంటే ఆ వ్యక్తి యొక్క మిగిలిన సహజ జీవితకాలానికి కారావాస శిక్ష మరియు జరిమానాతో లేదా మరణ దండనతో శిక్షింపబడదగి ఉండవలెను.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము
376డివి	పదహారు సంవత్సరముల వయస్సులోపు మహిళపై సామూహిక మానభంగము.	జీవిత కాలానికి కారావాస శిక్ష అంటే ఆ వ్యక్తి యొక్క మిగిలిన సహజ జీవిత కాలానికి కారావాస శిక్ష మరియు జరిమానాతో లేదా మరణ దండనతో శిక్షింపబడదగి ఉండవలెను.	విచారణ యోగ్యమైనది	బెయిలు మంజూరు చేయబడదగనిది	సెషన్సు న్యాయస్థానము



## ఉద్దేశాలు-కారణాలు

మహిళలపై నేరాలు ముఖ్యంగా లైంగిక నేరాలు అనేక రెట్లు పెరిగిపోయాయి. చట్టంలో మార్పులు చేసినప్పటికీ నేరస్తులు అమాయక మరియు నిస్సహాయ మహిళలు మరియు బాలలపై తమ అమానుష చర్యను కొనసాగిస్తూనే ఉన్నారు.

మహిళలపై లైంగిక నేరాలను సమర్థవంతంగా నియంత్రించడానికి గాను అట్టి కేసుల దర్యాప్తు మరియు విచారణను నిర్ణీతకాల పరిధిలోగా పూర్తిచేయవలసిన అవసరమున్నది. ఇది మహిళలు మరియు బాలలపై అట్టి అమానుష నేరాలను చేయుట నుండి నేరస్తులను నివారిస్తుంది. మరణ దండనతోపాటు కఠినమైన శిక్షను విధించవలసిన అవసరం ఉన్నది.

ఇటీవల తెలంగాణ రాష్ట్రంలో అట్టి అమానుష కృత్యం జరిగింది. ఆ సంఘటనలో “దిశ” అనే మహిళ అమానుషమైన సామూహిక మానభంగమునకు గురిచేయబడి చంపివేయబడింది. ఈ పరిస్థితులలో ప్రస్తుతమున్న చట్టములు అంటే క్రిమినలు ప్రక్రియాస్మృతి, 1973 మరియు భారత శిక్షాస్మృతి 1860లకు తక్షణమే సవరణ చేయవలసిన అవసరమున్నది.

ఈ సందర్భంగా ఆంధ్రప్రదేశ్ ప్రభుత్వము మరణదండన విధించదగు నిబంధనలతో అట్టి కేసులను త్వరితగతిన దర్యాప్తుచేసి విచారించవలసిన అవసరమున్నదని భావించింది మరియు ఈ విషయంలో క్రిమినల్ శాసనాన్ని సవరించవలసిన అవసరం ఉన్నది.

తదనుసారంగా, పై చట్టాలలోని కొన్ని పరిచ్ఛేదాలను తగు రీతిగా సవరించాలని ప్రభుత్వం నిర్ణయించింది.

ఈ బిల్లు పై నిర్ణయాలను అమలుపరచడానికి ఉద్దేశిస్తున్నది.

**మేకతోటి సుచరిత**

హోమ్ మరియు విపత్తు నిర్వహణ శాఖమంత్రి

### ప్రదత్త శాసన నిర్మాణమును గురించిన వివరణ

బిల్లులోని ఖండము 1(3), అందులో నిర్దిష్టపరచబడిన విషయాలకు సంబంధించి అధిసూచన జారీచేయుటకు మరియు సాధారణముగా చట్టపు ప్రయోజనములను నెరవేర్చుటకు ప్రభుత్వమునకు ప్రాధికారమునిస్తున్నది.

ఆ విధంగా జారీచేయబడినట్టి అధిసూచన చాలావరకు ప్రక్రియాపరమైన విషయాలకు ఉద్దేశించినవే. వాటిని రాష్ట్ర శాసనమండలి ఉభయ సదనముల సమక్షమున ఉంచవలెను మరియు అవి శాసనమండలి చేయు ఏవేని మార్పులకులోనై ఉండును.

కనుక, ప్రదత్త శాసన నిర్మాణమును గురించిన బిల్లులోని పై నిబంధనలు సాధారణమైనవి మరియు ప్రధానంగా ప్రక్రియాపరమైన విషయముల కొరకు ఉద్దేశించబడినవి.

### మేకతోటి సుచరిత

హోమ్ మరియు విపత్తు నిర్వహణ శాఖమంత్రి

ఆంధ్రప్రదేశ్ శాసనసభ కార్యకలాప ప్రక్రియ మరియు నిర్వహణ నియమావళిలోని 95వ నియమము క్రింద వివరణ.

ఆంధ్రప్రదేశ్ దిశ చట్టము-క్రిమినల్ శాసనముల (ఆంధ్రప్రదేశ్ సవరణ) బిల్లు, 2019ను రాష్ట్ర శాసనమండలి ఆమోదించిన పిమ్మట, గవర్నరు భారత సంవిధానములోని 254(2)వ అనుచ్ఛేదము క్రింద రాష్ట్రపతి పర్యాలోచన మరియు అనుమతి కొరకు ప్రత్యేకించవలెను.

**మేకతోటి సుచరిత**

హోమ్ మరియు విపత్తు నిర్వహణ శాఖమంత్రి